

પ્રસાર ભારતી

સમાચાર વિભાગ, આકાશવાણી, અમદાવાદ

Date: 21-04-2025

MIDDAY: 1.20 TO 1.30

Day : MONDAY

National News

આકાશવાણી સમાચાર પ્રવેશ અડિએચા વાંચે છે.

- 1) મહિલાઓ અને ખેડૂતોના સપના પૂર્ણ કરવા માટે અસાધરણ ગતિથી કાર્ય કરવા પ્રધાનમંત્રીએ લોક સેવકોને અનુરોધ કર્યો.
- 2) અમેરિકાના ઉપરાષ્ટ્રપ્રમુખ જે. ડી. વેન્સ આજે ભારતની ચાર દિવસની સત્તાવાર મુલાકાતે આવ્યા.
- 3) નાણામંત્રી નિર્મલા સીતારમણે જણાવ્યું કે ભારત આજે વિશ્વનું સૌથી ઝડપથી વિકસતુ અર્થતંત્ર બન્યું છે.
- 4) સ્થાનિક શેરબજારના સૂચકાંક સેન્સેક્સ અને નિફ્ટીમાં નોંધપાત્ર તેજી.
- 5) IPLમાં, આજે કોલકાતા નાઈટ રાઈડર્સ અને ગુજરાત ટાઇટન્સ વચ્ચે કોલકાતાના ઈડન ગાર્ડન ખાતે મુકાબલો.

.....

હવે પછી આપ બે વાગીને 30 મિનિટે પ્રાદેશિક સમાચાર સાંભળી શકશો.....

(સમાચારને અંતે - આકાશવાણી પરથી સમાચાર પૂરા થયા)

PM CIVIL SERVICE PROGRAM

પ્રધાનમંત્રી નરેન્દ્ર મોદીએ આજે સિવિલ સર્વિસીસ ડે પર તમામ લોક સેવકોને શુભેચ્છાઓ પાઠવી છે. નવી દિલ્હીના વિજ્ઞાન ભવનમાં 17મા સિવિલ સર્વિસીસ ડે કાર્યક્રમને સંબોધતા પ્રધાનમંત્રીએ કહ્યું કે 21 એપ્રિલ, 1947ના રોજ સરદાર વલ્લભભાઈ પટેલે સિવિલ સેવકોને 'ભારતના સ્ટીલ ફ્રેમ' ગણાવ્યા હતાં.

(બાઈટ- PM-ON SARDAR PATEL)

પ્રધાનમંત્રીએ દેશના યુવાનો, ખેડૂતો અને મહિલાઓની અસાધારણ આકાંક્ષાઓને પૂર્ણ કરવા અસાધારણ ગતિની જરૂરિયાત પર પણ ભાર મૂક્યો છે તેમણે પોતાના સંબોધનમાં ઉમેર્યું હતું કે તમામના સપના અભૂતપૂર્વ ઊંચાઈએ પહોંચી રહ્યા છે. છેલ્લાં 10 વર્ષમાં દેશમાં વ્યવસ્થાતંત્રમાં થયેલા ફેરફારની નોંધ લેતા શ્રી મોદીએ વધુમાં આ મુજબ જણાવ્યું.

(બાઈટ- PM-ON-NEW-CHALLENGES)

.....

PREZ-CIVIL-SERVANTS-DAY

રાષ્ટ્રપતિ દ્રૌપદી મુર્મુએ આજે નાગરિક સેવા દિવસ પર તમામ જાહેર સેવકોને શુભેચ્છાઓ પાઠવી છે. સોશિયલ મીડિયા સંદેશમાં, તેમણે કહ્યું, જાહેર સેવા, નીતિ નિર્માણ અને તેના અમલીકરણમાં જાહેર સેવકોની ભૂમિકાએ નાગરિકોના કલ્યાણ અને દેશના વિકાસ પર અસર કરી છે.

રાષ્ટ્રપતિ મુર્મુએ ઉમેર્યું કે, જાહેર સેવકો રાષ્ટ્રને તેના મહત્વાકાંક્ષી લક્ષ્યો પ્રાપ્ત કરવામાં અને અસરકારક શાસનમાં નવા ધોરણો સ્થાપિત કરવામાં મહત્વપૂર્ણ ભૂમિકા ભજવશે.

.....

USA VP IN INDIA

અમેરિકાના ઉપરાષ્ટ્રપ્રમુખ જે. ડી. વેન્સ આજથી ભારતની ચાર દિવસની સત્તાવાર મુલાકાતે આવ્યા છે. કેન્દ્રીય માહિતી અને પ્રસારણ મંત્રી અશ્વિની વૈષ્ણવે નવી દિલ્હીમાં તેમનું સ્વાગત કર્યું હતું. દિલ્હીના પાલમ વિમાન મથકે ગાર્ડ ઓફ ઓનર દ્વારા તેમનું સ્વાગત કરાયું હતું.

શ્રી વેન્સની સાથે તેમનાં પત્ની ઉષા વેન્સ, તેમનાં બાળકો અને અમેરિકી વહીવટીતંત્રના વરિષ્ઠ સભ્યો પણ આવ્યા છે

શ્રી વેન્સ આજે સાંજે પ્રધાનમંત્રી નરેન્દ્ર મોદી સાથે બેઠક કરશે. આ બેઠક દરમિયાન બંને પક્ષો દ્વારા બંને દેશો વચ્ચેના સંબંધોને વધુ ગાઢ બનાવવા મુદ્દે ચર્ચા કરાશે.

અમેરિકાના ઉપરાષ્ટ્રપ્રમુખ અને તેમનું પ્રતિનિધિમંડળ દિલ્હીમાં અન્ય કાર્યક્રમોમાં ભાગ લેશે. વોશિંગ્ટન જવા રવાના થતા પૂર્વે તેઓ જયપુર અને આગ્રાની મુલાકાત પણ લેશે.

.....

FM SITHARAMAN IN USA

કેન્દ્રીય નાણામંત્રી નિર્મલા સીતારમણે કહ્યું છે કે, પ્રધાનમંત્રી નરેન્દ્ર મોદીના "દૂરદર્શી નેતૃત્વ" અને સરકાર દ્વારા પૂરી પાડવામાં આવેલી સ્થિરતાને કારણે ભારત સૌથી ઝડપથી વિકસતી અર્થવ્યવસ્થા બની ગયું છે.

અમેરિકાના સાન ફ્રાન્સિસ્કોમાં ભારતીય મૂળનાં લોકોને સંબોધતા નાણાં મંત્રીએ કહ્યું કે, " ભારત સૌથી ઝડપથી વિકસતું અર્થતંત્ર છે એ હકીકતને આંતરરાષ્ટ્રીય નાણા ભંડોળ- I.M.F. અને વિશ્વ બેંક પણ સ્વીકારે છે.". સુશ્રી સીતારમણ અમેરિકાની પાંચ દિવસની મુલાકાતે છે. ભારતીય રાજદૂત વિનય મોહન ક્વાત્રાએ આજે સાન ફ્રાન્સિસ્કોમાં તેમનું સ્વાગત કર્યું હતું.

અમેરિકાની યાત્રા દરમિયાન નાણા મંત્રી સ્ટેનફર્ડ યુનિવર્સિટીમાં મુખ્ય ભાષણ આપશે અને સાન ફ્રાન્સિસ્કોમાં CEO સાથે રોકાણ અને ટેકનોલોજીકલ પ્રગતિ પર ચર્ચા કરશે. વોશિંગ્ટન ડીસીમાં તેઓ I.M.F. અને વિશ્વ બેંકની બેઠકો અને જી-20ના નાણાં મંત્રીઓ અને કેન્દ્રીય બેંકના ગવર્નરોની બેઠકોમાં ભાગ લેશે.

તેઓ અમેરિકા, બ્રિટન, ફ્રાન્સ, જર્મની, સાઉદી અરેબિયા અને અન્ય દેશોના સમકક્ષો તેમજ આંતરરાષ્ટ્રીય નાણાકીય સંસ્થાઓના ટોચના અધિકારીઓ સાથે પણ દ્વિપક્ષી વાટાઘાટો કરશે. અમેરિકાની યાત્રા પૂર્ણ કર્યા બાદ તેઓ 26થી 30 એપ્રિલ સુધી પેરુની યાત્રા કરશે.

.....

SPACE-JITENDRA

ઈસરોના સ્પેસ ડોકીંગ પ્રયોગ-સ્પાડેક્સ મિશન હેઠળ ઉપગ્રહોની બીજી ડોકીંગ પ્રક્રિયા આજે સફળતાપૂર્વક પૂર્ણ થઈ છે. એક સોશિયલ મીડિયા સંદેશમાં વિજ્ઞાન અને ટેકનોલોજી મંત્રી ડૉ. જીતેન્દ્ર સિંહે જણાવ્યું કે, આગામી બે અઠવાડિયામાં વધુ પ્રયોગો કરાશે. આ મિશનની વિગતો શેર કરતાં તેમણે અગાઉ કહ્યું કે, ગયા વર્ષે 30 ડિસેમ્બરના રોજ સ્પાડેક્સ હેઠળ પી. એસ. એલ. વી.-સી.60 મિશન સફળતાપૂર્વક શરૂ કરવામાં આવ્યું હતું. ત્યારબાદ આ ઉપગ્રહોને આ વર્ષે 16 જાન્યુઆરીના રોજ સવારે 06:20 વાગ્યે પ્રથમ વખત સફળતાપૂર્વક ડોક કરવામાં આવ્યા હતા અને ગયા મહિનાની 13મી તારીખે સવારે 09:20 વાગ્યે સફળતાપૂર્વક અનડોક કરાયા હતા.

.....

MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છે. આ સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/ગુજરાતી અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળા મ્યુઝિક)

.....

JHARKHAND -NAXAL

ઝારખંડમાં આજે વહેલી સવારે બોકારોમાં લુગુ ટેકરીની તળેટીમાં નક્સલવાદીઓ, પોલીસ અને અર્ધલશ્કરી દળોની સંયુક્ત ટુકડી વચ્ચે થયેલી અથડામણમાં આઠ નક્સલવાદીઓ માર્યા ગયા છે.

બોકારો અથડામણમાં એક કરોડ રૂપિયાનું ઇનામ ધરાવતો માઓવાદી વિવેક પણ એન્કાઉન્ટર ઠાર મરાયો હતો. ઝારખંડના રાજ્ય પોલીસ વડા અનુરાગ ગુપ્તાએ કહ્યું કે, સૈનિકોને અત્યાર સુધીમાં આઠ માઓવાદીઓના મૃતદેહો મળી આવ્યા છે.

સલામતી દળોને તપાસ અભિયાનમાં મોટા પ્રમાણમાં વિસ્ફોટકો અને હથિયારો પણ મળી આવ્યા છે. શ્રી ગુપ્તાએ જણાવ્યું કે, અથડામણ દરમિયાન ભાગી ગયેલા નક્સલવાદીઓને ઘેરી લેવામાં આવ્યા છે. કેન્દ્રીય અનામત પોલીસ દળ - CRPFના અધિકારીઓએ જણાવ્યું કે, ગોળીબાર બંધ થઈ ગયો છે, પરંતુ અભિયાન ચાલી રહ્યું છે, આ અથડામણમાં સલામતી દળોને કોઈ નુકસાન થયાના અહેવાલ નથી.

.....

TRUMP- RUSSIA

અમેરિકાના રાષ્ટ્રપ્રમુખ ડોનાલ્ડ ટ્રમ્પે આશા વ્યક્ત કરી છે કે, રશિયા અને યુક્રેન યુધ્ધનો અંત લાવવા માટે આ સપ્તાહે શાંતિ સમજૂતિ કરશે. શ્રી ટ્રમ્પે ટ્વિટ્ સોશિયલ પર જણાવ્યું કે, રશિયા અને યુક્રેન સમજૂતિ કરી લે પછી બંને દેશો અમેરિકા સાથે વેપાર કરીને સમૃદ્ધ બની શકશે.

અગાઉ, શ્રી ટ્રમ્પે સંકેત આપ્યા હતા કે, બંનેમાંથી કોઈ એક દેશ મંત્રણાને મુશ્કેલ બનાવશે તો અમેરિકા શાંતિ સમજૂતિ માટેનાં પ્રયાસ બંધ કરી દેશે.

.....

PALESTINIANS-KILLED

ઇઝરાયલ દ્વારા ગાઝા પર કરાયેલા હુમલામાં ગઇકાલે 29 પેલેસ્ટિનિયન નાગરિકોના મોત થયા છે. ગાઝાના નાગરિક સંરક્ષણ વિભાગના જણાવ્યા અનુસાર, મધ્ય ગાઝામાં, ઇઝરાયલી હવાઈ હુમલામાં 10 લોકો માર્યા ગયા છે અને કેટલાક ઇજાગ્રસ્ત થયા છે.

દક્ષિણ ગાઝામાં, એક તંબુ પર ઇઝરાયલી ડ્રોન દ્વારા કરાયેલા હુમલામાં એક પેલેસ્ટિનિયન મહિલા સહિત ચારના મોત થયા છે. આ ઉપરાંત, ઉત્તર ગાઝામાં અલગ અલગ સ્થળોએ આઠ વ્યક્તિના મોત થયા છે. જો કે ઇઝરાયલની સેનાએ હજુ સુધી આ ઘટના પર કોઈ ટિપ્પણી કરી નથી.

.....

SENSEX

સ્થાનિક શેરબજારના સૂચકાંક સેન્સેક્સ અને નિફ્ટી આજે તેજ સાથે ખુલ્યા. સતત પાંચમા દિવસે બજારમાં ઉછાળો નોંધાયો છે. છેલ્લાં અહેવાલ પ્રમાણે મુંબઈ શેરબજારનો સૂચકાંક સેન્સેક્સ 1,000 થી વધુ પોઇન્ટ અને નેશનલ સ્ટોક એક્સચેન્જનો નિફ્ટી 300 થી વધુ પોઇન્ટનાં વધારા સાથે ટ્રેડ કરી રહ્યો છે.

.....

IPL

IPL ટી-20 ક્રિકેટમાં, આજે કોલકાતા નાઈટ રાઇડર્સ અને ગુજરાત ટાઇટન્સ વચ્ચે સાંજે 7:30 વાગ્યે કોલકાતાના ઈડન ગાર્ડન ખાતે મુકાબલો થશે. સાત મેચમાંથી પાંચ જીત સાથે ગુજરાત 10 પોઈન્ટ સાથે પોઈન્ટ ટેબલમાં ટોચનું સ્થાન ધરાવે છે, જ્યારે કોલકાતા ત્રણ જીત અને ચાર હાર સાથે સાતમા સ્થાને છે.

ગઇકાલે મુંબઈ ઈન્ડિયન્સે મુંબઈના વાનખેડે સ્ટેડિયમમાં ચેન્નાઈ સુપર કિંગ્સને નવ વિકેટે હરાવ્યું હતું. ચેન્નાઈ સુપર કિંગ્સે મુંબઈ ઈન્ડિયન્સ સામે 177 રનનો લક્ષ્યાંક રાખ્યો હતો. અગાઉ બેટિંગ કરવા ઉતરેલી ચેન્નાઈની ટીમે 20 ઓવરમાં પાંચ વિકેટે 176 રન બનાવ્યા હતા. લક્ષ્યનો પીછો કરતા, મુંબઈ ઈન્ડિયન્સે ચાર ઓવર અને બે બોલ બાકી હતા, ત્યારે માત્ર એક વિકેટ ગુમાવીને 177 રન બનાવીને મેચ જીતી લીધી. 45 બોલમાં 76 રન બનાવનાર રોહિત શર્માને પ્લેયર ઓફ ધ મેચ જાહેર કરાયાં.

.....